

سلسلہ نمبر ۱۵

”الحامد ٹرسٹ“ نزد جامعہ مدنیہ جدید رابنویٹڈ روڈ لاہور کی جانب سے شیخ المشائخ محدث کبیر حضرت اقدس مولانا سید حامد میاں صاحب رحمۃ اللہ علیہ کے بعض اہم خطوط اور مضامین کو سلسلہ وار شائع کرنے کا اہتمام کیا گیا ہے جو تاحال طبع نہیں ہو سکے جبکہ ان کی نوع بنوع خصوصیات اس بات کی متقاضی ہیں کہ افادہ عام کی خاطر ان کو شائع کر دیا جائے۔ اسی سلسلہ میں بعض وہ مضامین بھی شائع کیے جائیں گے جو بعض جرائد و اخبارات میں مختلف مواقع پر شائع ہو چکے ہیں تاکہ ایک ہی لٹری میں تمام مضامین مرتب و یکجا محفوظ ہو جائیں۔ (ادارہ)

عظمتِ قرآنِ کریم بزبان رسالتِ مآب ﷺ

﴿ نظر ثانی و عنوانات : مولانا سید محمود میاں صاحب ﴾

باسمہ سبحانہ و تعالیٰ

اس موضوع پر مضامین لکھے جاتے رہے ہیں، میں چاہتا ہوں کہ حسبِ توفیق چند احادیث جمع کر دوں

جن سے قرآنِ کریم کی عظمت مفہوم ہوتی ہو۔

(۱) عَنْ عَطِيَّةَ قَالَ قَالَ رَسُولُ اللَّهِ ﷺ مَا مِنْ كَلَامٍ أَعْظَمَ عِنْدَ اللَّهِ مِنْ

كَلَامِهِ وَمَا رَدَّ الْعِبَادُ إِلَى اللَّهِ كَلَامًا أَحَبَّ إِلَيْهِ مِنْ كَلَامِهِ (سنن الدارمی

ص ۴۴۰) (قلت . الحدیث مرسل)

”حضرت عطیہ بن قیسؓ نے فرمایا کہ رسول اللہ ﷺ نے ارشاد فرمایا اللہ تعالیٰ کے نزدیک

اس کے کلام پاک سے بڑھ کر باعظمت کوئی کلام نہیں ہے اور اللہ تعالیٰ کے حضور بندوں کی

طرف سے کوئی کلام اس کے کلام سے زیادہ محبوب و پسند نہیں پیش کیا جاسکتا۔“

یہ روایت سنن دارمی کی ہے جو حدیث کی معتبر کتاب ہے۔ مناسب معلوم ہوتا ہے دارمی رحمۃ اللہ علیہ کا

تعارف کر دیا جائے، کیونکہ اس مضمون میں صرف ان کی اسی کتاب کی روایات دی گئی ہیں۔

امام دارمیؒ (عبداللہ بن عبدالرحمن سمرقندی دارمیؒ) امام بخاری رحمۃ اللہ علیہ کے ہم عصر گزرے ہیں، وہ امام بخاریؒ سے تیرہ سال بڑے تھے اس لیے ان کی مُلا ثبات کی تعداد امام بخاریؒ کی مُلا ثبات سے زیادہ ہے۔ امام بخاریؒ، امام مسلمؒ، ابوداؤدؒ، ترمذیؒ اور امام احمد رحمۃ اللہ علیہم کے صاحبزادے عبداللہ ان کے شاگرد ہیں۔ اُن کی وفات ۲۵۵ھ میں امام بخاریؒ کی وفات سے ایک سال قبل ہوئی، مرو میں مدفون ہیں۔ (جو آج کل روس میں ہے) امام بخاریؒ کو جب اُن کی وفات کی خبر پہنچی تو سر جھکا لیا، پھر سر اٹھا کر اِنَّا لِلّٰہِ پڑھی، اُن کے آنسو رُخساروں پر بہہ آئے اور یہ شعر پڑھا۔

إِنْ تَبَقَّ تَفَجَّعُ بِالْأَحْبَبِ كَلْبِهِمْ وَفَنَاءُ نَفْسِكَ لَا أَبَالَكَ أَفْجَعُ

اگر تم زندہ رہے تو سارے دوستوں کے غم فراق کا دکھ اٹھاؤ گے اور خود اپنی فناء زیادہ پریشان گن اور تکلیف دہ چیز ہے۔

امام بخاریؒ کی عادت نہ تھی کہ وہ شعر پڑھیں۔ صرف وہ اشعار جو حدیثوں میں آئے ہیں پڑھتے تھے۔ سنن دارمی کو بہت سے علماء نے صحاح ستہ میں چھٹا درجہ دیا ہے۔

(۲) عَنْ زَيْدِ بْنِ أَرْقَمٍ قَالَ قَالَ رَسُولُ اللَّهِ ﷺ يَوْمًا حَظِيْبًا فَحَمِدَ اللَّهُ وَأَثْنَى عَلَيْهِ ثُمَّ قَالَ يَا أَيُّهَا النَّاسُ إِنَّمَا أَنَا بَشَرٌ يُّوشِكُ أَنْ يَأْتِيَنِي رَسُولُ رَبِّي فَأَجِيبُهُ وَإِنِّي تَارِكٌ فِيكُمْ الثَّقَلَيْنِ أَوْلَهُمَا كِتَابُ اللَّهِ فِيهِ الْهُدَى وَالنُّورُ فَتَمَسَّكُوا بِكِتَابِ اللَّهِ وَخُذُوا بِهِ فَحَتَّ عَلَيْهِ وَرَغَبَ فِيهِ ثُمَّ قَالَ وَأَهْلُ بَيْتِي أَذْكَرُكُمْ اللَّهُ فِي أَهْلِ بَيْتِي . ثَلَاثَ مَرَّاتٍ . (سنن الدارمی ص ۴۳۲)

”حضرت زید بن ارقم رضی اللہ عنہ نے فرمایا کہ ایک دن جناب رسول اللہ ﷺ خطبہ ارشاد فرمانے کے لیے کھڑے ہوئے۔ حمد و ثناء کے بعد آپ نے فرمایا کہ اے لوگو! میں انسان ہوں، قریب ہے کہ میرے پاس میرے پروردگار کا فرستادہ آئے، تو میں اس کے بلانے پر اس کے پاس چلا جاؤں، اور میں تم میں دو بھاری چیزیں چھوڑ کر جا رہا ہوں ان میں پہلی چیز ”کتاب اللہ“ ہے، اس میں ہدایت اور نور ہے۔ کتاب اللہ کو مضبوطی سے پکڑے

رہو اور اس سے (اصول و مسائل) لیتے رہو۔ اس پر آنحضرت ﷺ نے اُبھارا اور ترغیب دی، پھر ارشاد فرمایا، اور میرے ”اہل بیت“ میں تم کو اہل بیت کے بارے میں خدا تعالیٰ کی یاد دلاتا ہوں، تین بار ارشاد فرمایا۔“

(۳) عَنْ شَهْرِ بْنِ حَوْشَبٍ قَالَ قَالَ رَسُولُ اللَّهِ ﷺ فَضَّلُ كَلَامِ اللَّهِ عَلَى خَلْقِهِ كَفَضْلِ اللَّهِ عَلَى خَلْقِهِ. (سنن دارمی ص ۴۴۱) قلت رواہ مرسلًا.

”حضرت شہر بن حوشب فرماتے ہیں کہ جناب رسالت مآب ﷺ نے ارشاد فرمایا کہ اللہ تعالیٰ کے کلام کی برتری اپنی مخلوق پر وہی ہے جیسے اللہ تعالیٰ کی برتری اپنی مخلوق پر ہے۔“

(۴) عَنْ عَبْدِ اللَّهِ بْنِ عَمْرٍو عَنْ رَسُولِ اللَّهِ ﷺ أَنَّهُ قَالَ الْقُرْآنُ أَحَبُّ إِلَيَّ اللَّهُ مِنَ السَّمَوَاتِ وَالْأَرْضِ وَمَنْ فِيهِنَّ. (سنن الدارمی ص ۴۴۱)

”حضرت عبد اللہ بن عمروؓ جناب رسول کریم علیہ الصلوٰۃ والتسلیم سے نقل فرماتے ہیں کہ آپ نے ارشاد فرمایا، اللہ تعالیٰ کو قرآن پاک آسمانوں اور زمین اور جو ان میں رہتے ہیں ان سب سے زیادہ محبوب ہے۔“

(۵) عَامِرُ بْنُ وَائِلَةَ أَنَّ نَافِعَ بْنَ عَبْدِ الْحَارِثِ لَقِيَ عُمَرَ بْنَ الْخَطَّابِ بِعُسْفَانَ وَكَانَ عُمَرُ اسْتَعْمَلَهُ عَلَى أَهْلِ مَكَّةَ فَسَلَّمَ عَلَى عُمَرَ فَقَالَ لَهُ عُمَرُ مَنِ اسْتَخْلَفْتَ عَلَى أَهْلِ الْوَادِي فَقَالَ نَافِعٌ اسْتَخْلَفْتُ عَلَيْهِمْ ابْنُ أَبِي فَقَالَ عُمَرُ وَمَنِ ابْنُ أَبِي فَقَالَ مَوْلَى مِنْ مَوَالِينَا فَقَالَ عُمَرُ فَاسْتَخْلَفْتَ عَلَيْهِمْ مَوْلَى؟ فَقَالَ يَا أَمِيرَ الْمُؤْمِنِينَ إِنَّهُ لِقَارِي لِكِتَابِ اللَّهِ عَالِمٌ بِالْفَرَائِضِ. فَقَالَ عُمَرُ: أَمَا إِنَّ رَسُولَ اللَّهِ ﷺ قَدْ قَالَ إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ. (سنن الدارمی ص ۴۴۳)

”عامر بن وائلہ“ نقل کرتے ہیں کہ حضرت نافع بن عبد الحارث رضی اللہ عنہ حضرت سیدنا عمر فاروق رضی اللہ عنہ سے عسفان میں ملے۔ حضرت عمرؓ نے نافعؓ کو مکہ مکرمہ کا والی بنا رکھا

تھا۔ (انہیں عسفان میں دیکھ کر) دریافت فرمایا کہ اہل وادی (مکہ) پر کسے اپنا نائب مقرر کر کے آئے ہو۔ نافعؓ نے کہا کہ ابن ابزی کو۔ حضرت نے دریافت فرمایا اور ابن ابزی کون ہے؟ کہا ہمارے آزاد کردہ غلاموں میں سے ایک ہیں۔ فرمایا تو کیا تم نے اپنے ایک آزاد کردہ غلام کو اپنا قائم مقام مقرر کیا ہے؟ وہ عرض کرنے لگے، اے امیر المؤمنین! وہ کتاب اللہ کے قاری (عالم) ہیں (اور) فرائض جانتے ہیں۔ اس پر حضرت عمر رضی اللہ عنہ نے فرمایا کہ واقعی جناب رسول اللہ ﷺ نے فرمایا ہے کہ ”اللہ تعالیٰ اس کتاب سے بہت سے لوگوں کو سر بلندی نصیب فرمائے گا اور دوسروں کو زوال دے گا۔“

(۶) عَنِ الْحَارِثِ عَنْ عَلِيٍّ قَالَ قِيلَ يَا رَسُولَ اللَّهِ إِنَّ أُمَّتَكَ سَتَفْتِنُ مِنْ بَعْدِكَ قَالَ فَسَأَلَ رَسُولَ اللَّهِ ﷺ أَوْ سُئِلَ مَا الْمَخْرُجُ مِنْهَا قَالَ الْكِتَابُ الْعَزِيزُ الَّذِي لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ مِّنْ ابْتِغَى الْهُدَىٰ فِي غَيْرِهِ فَقَدْ أَضَلَّهُ اللَّهُ وَمَنْ وَلَّىٰ هَذَا الْأَمْرَ مِنْ جَبَّارٍ فَحَكَمَ بِغَيْرِهِ فَصَمَهُ اللَّهُ هُوَ الذِّكْرُ الْحَكِيمُ وَالنُّورُ الْمُبِينُ وَالصِّرَاطُ الْمُسْتَقِيمُ فِيهِ خَيْرٌ مِّنْ قَبْلِكُمْ وَنَبَأٌ مَّا بَعْدَكُمْ وَحُكْمٌ مَّا بَيْنَكُمْ وَهُوَ الْفُصْلُ لَيْسَ بِالْهَزْلِ وَهُوَ الَّذِي سَمِعَتْهُ الْجِنُّ فَلَمْ تَتَنَاهَا أَنْ قَالُوا إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ وَلَا يَخْلُقُ عَنْ كَثْرَةِ الرَّدِّ وَلَا تَنْقُضِي عِبْرَةً وَلَا تَفْنَىٰ عَجَابُهُ ثُمَّ قَالَ عَلِيُّ لِلْحَارِثِ خُذْهَا إِلَيْكَ يَا أَعْوُرُ . (سنن الدارمی ۴۳۶)

”حضرت حارثؓ حضرت علیؓ کرم اللہ وجہہ سے روایت کرتے ہیں انہوں نے فرمایا کہ جناب رسالتآب ﷺ سے عرض کیا گیا کہ جناب کے بعد جناب کی امت فتنہ میں مبتلا ہو جائے گی۔ فرماتے ہیں کہ اس ذکر کے بعد رسول اللہ ﷺ نے دریافت کیا یا آپ سے دریافت کیا گیا کہ فتنوں سے بچ نکلنے کی سبیل کیا ہوگی؟ ارشاد فرمایا کہ کتاب عزیز جس کے سامنے یا پس پشت باطل نہیں آتا۔ اللہ پاک کی طرف سے نازل کردہ ہے جو حکیم و حمید ہے جو کتاب اللہ کے

احکام کو چھوڑ کر کہیں اور سے ہدایت کا طالب ہوگا، سمجھو کہ یقیناً ایسے شخص کو اللہ تعالیٰ نے گمراہی پر چلتا چھوڑ دیا ہے۔ اور جو جاہر حکمران حکومت پر آجائے اور قرآن پاک کے احکام کو چھوڑ کر دوسرے احکام سے حکومت چلائے تو اللہ تعالیٰ اسے ہلاک و برباد کر دے گا، یہ قرآن پاک ذکر حکیم ہے (حکمتوں والا کلام الہی ہے) اور واضح کر دینے والا نور ہے۔ یہی (اس پر عمل کرنا) سیدھا راستہ ہے اس میں تم سے پہلے لوگوں کے حالات ہیں اور تمہارے بعد کے دور کی خبریں ہیں اور تمہارے آپس میں کرنے کے فیصلے ہیں۔ یہ پکا فیصلہ کن کلام ہے مذاق نہیں۔ یہی وہ کلام ہے کہ جسے جب جنات نے سنا تو یہ کہے بغیر نہ رہ سکے کہ ہم نے عجیب کلام پاک سنا ہے جو بھلائی کا راستہ دکھاتا ہے۔ اور یہ کلام بار بار پڑھنے سے بھی پرانا نہیں لگتا۔ اس کے پڑھنے میں جو سبق حاصل ہوتے رہتے ہیں وہ کبھی ختم نہیں ہوتے اور اس کے عجائبات لافانی ہیں، پھر حضرت علیؑ نے حارث سے فرمایا: اے عورت! یہ حدیث لے (اور یاد رکھ)۔“

مفسرین قرآن کریم کے لیے سیدنا فاروق اعظمؓ کا بتلایا ہوا زبیریں اصول :

قَالَ عُمَرُ بْنُ الْخَطَّابِ إِنَّ هَذَا الْقُرْآنَ كَلَامُ اللَّهِ فَلَا يَغْوَنَكُمْ مَا عَطَفْتُمُوهُ
عَلَىٰ أَهْوَائِكُمْ . (سنن الدارمی ص ۴۳۱)

”سیدنا عمر فاروق رضی اللہ عنہ نے ارشاد فرمایا کہ یہ قرآن اللہ تعالیٰ کا کلام ہے، تو اسے اپنی خواہش کے مطابق موڑ کر مطلب نکال کر اپنے کو دھوکہ میں نہ ڈالنا۔“

اہل باطل قرآن پاک کی تفسیر اپنی رائے سے کرتے ہیں اس سے سب بچیں۔ تفسیر احادیث کی روشنی میں ہوا کرتی ہے، مفسرین کرام نے اصول بھی مقرر فرمادیے ہیں ان کی پابندی ضروری ہے۔

قرآن پاک پڑھنے پڑھانے اور قراءت سیکھنے سکھانے کی فضیلت کے لیے احادیث ملاحظہ فرمائیں :

(۷) عَنْ عَلِيٍّ قَالَ قَالَ رَسُولُ اللَّهِ ﷺ خَيْرُكُمْ مَنْ تَعَلَّمَ الْقُرْآنَ وَعَلَّمَهُ .

(سنن الدارمی ص ۴۳۷ ج ۲)

”حضرت علی کرم اللہ وجہہ نے فرمایا کہ جناب رسالتماآب ﷺ نے ارشاد فرمایا کہ تم میں

بہترین لوگ وہ ہیں جو قرآن پاک سیکھیں اور سکھائیں۔“

(۸) عَنْ سَعْدِ بْنِ عُبَيْدَةَ عَنْ أَبِي عَبْدِ الرَّحْمَنِ السَّلْمِيِّ عَنْ عُمَانَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ خَيْرَكُمْ مَنْ عَلَّمَ الْقُرْآنَ أَوْ تَعَلَّمَهُ.

”حضرت سعد بن عبیدہؓ حضرت ابو عبد الرحمن السلمیؓ سے، وہ حضرت سیدنا عثمان غنیؓ سے، اور وہ جناب سرور کائنات علیہ الصلوٰۃ والسلام سے نقل فرماتے ہیں کہ آپ نے ارشاد فرمایا: ”بلاشبہ تم میں بہتر وہ لوگ ہیں جو قرآن پاک کی تعلیم دیں اور اس کی تعلیم حاصل کریں۔“

قَالَ أَقْرَأَ الْقُرْآنَ أَبُو عَبْدِ الرَّحْمَنِ فِي أَمْرَةِ عُمَانَ حَتَّى كَانَ الْحَجَّاجُ قَالَ ذَلِكَ أَفْعَلَنِي مَقْعِدِي هَذَا. (سنن الدارمی الصفحہ المذكورہ)

”سعد بن عبیدہؓ فرماتے ہیں کہ ابو عبد الرحمنؓ نے حضرت عثمان غنی رضی اللہ عنہ کے دورِ امارت میں پڑھانا شروع کیا حتیٰ کہ حجج کا زمانہ آیا۔ فرماتے تھے کہ اسی (فضیلت) نے مجھے یہاں بٹھا رکھا ہے۔“

اس حدیث میں حضرت ابو عبد الرحمن سلمیؓ کا اسم گرامی آیا ہے۔ یہ نہایت عظیم المرتبت عالم تھے، مقدمہ نصب الرایہ میں ان کے بارے میں تحریر ہے :

”ابو عبد الرحمن عبد اللہ بن حبیب السلمی المتوفی ۷۴ھ نے حضرت علی کرم اللہ وجہہ کو قرآن پاک سُنایا۔ قراءت میں حضرت علیؓ کے یہ بہترین شاگرد ہیں۔ انہوں نے اپنے آپ کو صرف قرآن پاک کی تعلیم کے لیے وقف کر دیا تھا اور کوفہ کی مسجد میں چالیس سال پڑھاتے رہے۔ حضرت حسن اور حضرت حسین رضی اللہ عنہما نے اپنے والد ماجد کے حکم سے ان سے قراءت اخذ کی۔ اور امام عاصمؓ نے حضرت علی رضی اللہ عنہ کی قراءت ابو عبد الرحمن سے اخذ کی، وہی وہ قراءت ہے جو امام حفصؓ نے امام عاصمؓ سے روایت کی ہے اور قراءت عاصم دونوں طریقوں سے تمام طبقوں میں تواتر کے سب سے اعلیٰ درجہ کی ہے۔“

ابو عبدالرحمن المسلمی نے سیدنا عثمان غنی اور زید بن ثابت رضی اللہ عنہما کو بھی قرآن پاک سنایا

تھا۔ (مقدمہ نصب الراية ص ۳۱)

(۹) عَاصِمُ بْنُ بَهْدَلَةَ عَنْ مُصْعَبِ بْنِ سَعْدٍ عَنْ أَبِيهِ قَالَ قَالَ رَسُولُ اللَّهِ ﷺ خِيَارُكُمْ مَنْ تَعَلَّمَ الْقُرْآنَ وَعَلَّمَ الْقُرْآنَ قَالَ فَآخِذْ بِيَدِي وَأَقْعِدْنِي هَذَا الْمَقْعَدَ أَقْرَأُ . (سنن الدارمی ص ۴۳۷ ج ۲)

”حضرت عاصم بن بہدلہ حضرت مصعبؓ سے اور وہ اپنے والد حضرت سعد بن ابی وقاص رضی اللہ عنہ سے نقل کرتے ہیں کہ جناب رسول اللہ ﷺ نے ارشاد فرمایا کہ تم میں بہترین لوگ وہ ہیں جو قرآن پاک کا علم حاصل کریں اور قرآن پاک سکھائیں۔“

عاصم بن بہدلہ فرماتے ہیں کہ حضرت مصعبؓ نے میرا ہاتھ پکڑا اور مجھے اس جگہ بٹھا دیا کہ پڑھاؤں۔ امام عاصمؒ قراء کوفہ میں مشہور قاری ہیں۔ انہوں نے زید بن حیش اور ابو عبدالرحمن المسلمی سے علم قراءت

حاصل کیا تھا۔ (تہذیب التہذیب ص ۳۸ ج ۵)

کسی مسلمان کو ایسا نہ ہونا چاہیے کہ اسے قرآن پاک کچھ بھی نہ آتا ہو، اس حدیث پاک کو دیکھیے۔

(۱۰) عَنْ ابْنِ عَبَّاسٍ قَالَ قَالَ رَسُولُ اللَّهِ ﷺ إِنَّ الرَّجُلَ الَّذِي كَيْسَ فِي جَوْفِهِ شَيْءٌ مِنَ الْقُرْآنِ كَالْبَيْتِ الْخَرِبِ . (سنن الدارمی ص ۴۲۹ ج ۲)

”حضرت ابن عباس رضی اللہ عنہما سے روایت ہے کہ جناب رسول اللہ ﷺ نے ارشاد فرمایا کہ وہ آدمی جس کے اندر قرآن پاک میں سے کچھ بھی نہ ہو، وہ ویران گھر کی طرح ہے۔“

قرآن پاک کی بکثرت تلاوت کا ثواب ارشاد فرمایا گیا :

(۱۱) عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ ﷺ مَنْ شَغَلَهُ قِرَاءَةُ الْقُرْآنِ عَنْ مَسْأَلَتِي وَذِكْرِي أَعْطَيْتُهُ أَفْضَلَ ثَوَابِ السَّائِلِينَ وَفَضْلُ كَلَامِ اللَّهِ عَلَى سَائِرِ خَلْقِهِ كَفَضْلِ اللَّهِ عَلَى خَلْقِهِ . (سنن الدارمی ص ۴۴۱)

”حضرت ابوسعید خدریؓ سے روایت ہے انہوں نے فرمایا کہ جناب رسول اللہ ﷺ نے ارشاد فرمایا کہ جسے قرآن پاک کی تلاوت نے اتنا مشغول کر دیا ہو کہ وہ مجھ سے مانگے

(مانگنے کا وقت بھی اُس کے پاس نہ رہا ہو۔) اور (دوسرے کلمات اور دُعاؤں سے) میرے ذکر کا وقت بھی (اُس کے پاس نہ بچتا ہو) تو میں اُسے مانگنے والوں سے (زیادہ اور) افضل ثواب دُوں گا، اور اللہ تعالیٰ کے کلام کی برتری اس کی پوری مخلوق پر ایسی ہے جیسے ذاتِ حق تعالیٰ کی برتری اپنی مخلوق پر۔

(۱۲) عَنْ أَنَسٍ قَالَ قَالَ رَسُولُ اللَّهِ ﷺ إِنَّ لِلَّهِ أَهْلِينَ مِنَ النَّاسِ قِيلَ مَنْ هُمْ يَا رَسُولَ اللَّهِ قَالَ أَهْلُ الْقُرْآنِ . (سنن الدارمی ص ۴۳۳)

”حضرت انس رضی اللہ عنہ سے روایت ہے کہ جناب رسول اللہ ﷺ نے ارشاد فرمایا کہ لوگوں میں اہل اللہ ہیں۔ دریافت کیا گیا اے اللہ کے سچے رسول وہ لوگ کون ہیں؟ ارشاد فرمایا قرآن پاک والے۔“

بچوں کے قرآن پاک پڑھنے اور سیکھنے کی فضیلت جو صحابہ کرامؓ میں معروف تھی، مناسب معلوم ہوتا ہے کہ وہ بھی ذکر کر دی جائے۔ ثابت بن عجلانؓ بیان فرماتے ہیں :

ثَابِتُ بْنُ عَجْلَانَ الْأَنْصَارِيُّ قَالَ كَانَ يُقَالُ إِنَّ اللَّهَ لِكْرِيدُ الْعَذَابِ بِأَهْلِ الْأَرْضِ فَإِذَا سَمِعَ تَعْلِيمَ الصِّبْيَانِ الْحِكْمَةَ صَرَخَ ذَلِكَ عَنْهُمْ قَالَ مَرْوَانَ بْنُ مُحَمَّدٍ يَعْنِي بِالْحِكْمَةِ الْقُرْآنَ . (سنن الدارمی ص ۴۳۹)

”حضرت ثابت بن عجلان انصاری رحمۃ اللہ علیہ نے بتلایا کہ یہ کہا جاتا تھا کہ حق تعالیٰ اہل زمین کو عذاب میں مبتلا کرنے کا ارادہ فرماتے ہیں لیکن جب بچوں کے قرآن پاک پڑھنے کی طرف اُس کی صفتِ سبع متوجہ ہوتی ہے تو اُس عذاب کو اُن سے ٹال دیتا ہے۔“

ثابت بن عجلان انصاری حضرت انسؓ اور حضرت ابوامامہؓ کے شاگرد ہیں (تہذیب التہذیب ص ۱۰ ج ۲) صحابہ کرامؓ قرآن پاک کا اکرام کس طرح کرتے تھے، ملاحظہ ہو۔

عَنِ ابْنِ أَبِي مُلَيْكَةَ أَنَّ عِكْرِمَةَ بْنَ أَبِي جَهْلٍ كَانَ يَضَعُ الْمُصْحَفَ عَلَى وَجْهِهِ وَيَقُولُ كِتَابُ رَبِّي كِتَابُ رَبِّي . (سنن الدارمی ص ۴۴۰)

”ابن ابی ملیکہ فرماتے ہیں کہ ابو جہل کے بیٹے حضرت عمرؓ قرآن پاک کو اپنے چہرہ پر رکھ لیا کرتے تھے اور فرماتے تھے کہ یہ میرے رب کی کتاب ہے، یہ میرے رب کی کتاب ہے۔“

قرآن پاک دیکھ کر پڑھنا بہت سے اسلاف سے منقول ہے۔ بعض حضرات صبح شام دیکھ کر پڑھتے تھے اور بعض کسی اور وقت مثلاً ابن ابی لیلیٰ صبح کو پڑھتے تھے۔

ثَابِتٌ قَالَ كَانَ عَبْدُ الرَّحْمَنِ بْنُ أَبِي لَيْلَى إِذَا صَلَّى الصُّبْحَ قَرَأَ الْمُصْحَفَ حَتَّى تَطْلُعَ الشَّمْسُ قَالَ وَكَانَ ثَابِتٌ يَفْعَلُهُ. (سنن الدارمی ص ۴۴۰)

”حضرت ثابتؓ فرماتے ہیں کہ عبدالرحمن بن ابی لیلیٰ رحمۃ اللہ علیہ جب صبح کی نماز سے فارغ ہوتے تھے تو طلوع آفتاب تک مصحف میں (دیکھ کر) تلاوت کرتے رہتے تھے اور حضرت ثابتؓ بھی اسی طرح کرتے تھے۔“

حضرت عبدالرحمن بن ابی لیلیٰ نے ایک سو بیس صحابہ کرام کو پایا ہے اور قاضی بھی رہے ہیں۔ ابن اشعثؓ کے ساتھ ۸۳ھ میں بحری جنگ میں شہید ہوئے۔ (مقدمہ نصب الراية ص ۳۲)

معاذ اللہ کوئی شخص قرآن پاک یاد کر کے بھلا دے تو یہ بہت بڑا گناہ اور محرومی ہے۔

(۱۳) عَنْ عَبْدِ اللَّهِ عَنِ النَّبِيِّ ﷺ قَالَ بِسْمَا لَا أَحَدُكُمْ أَنْ يَقُولَ نَسِيتُ آيَةً مِنْ كَيْتٍ وَكَيْتٍ بَلْ هُوَ نَيْسَى وَاسْتَذْكُرُوا الْقُرْآنَ فَإِنَّهُ أَسْرَعُ تَفْصِيًّا مِنْ صُدُورِ الرِّجَالِ مِنَ النِّعَمِ مِنْ عَقْلِيهَا. (سنن الدارمی ص ۴۳۹)

”حضرت عبداللہ بن مسعود رضی اللہ عنہ جناب رسول اللہ ﷺ سے روایت فرماتے ہیں کہ آپ نے ارشاد فرمایا بہت بری بات ہے کہ تم میں سے کوئی یہ کہے کہ میں کوئی آیت فلاں فلاں مقام سے بھول گیا ہوں۔ (یہ نہیں ہوتا) بلکہ اُسے یہ بھلا دی گئی ہیں، اور قرآن پاک کو یاد کرتے ہی رہو، کیونکہ وہ لوگوں کے سینوں میں سے اس سے بھی زیادہ جلدی چلا جاتا ہے جیسے جانور باندھنے کی جگہ سے اگر اُسے نہ باندھا جائے تو نکل جاتا ہے۔“

(۱۴) عَنْ عُقْبَةَ بْنِ عَامِرٍ عَنْ أَبِيهِ أَنَّ رَسُولَ اللَّهِ ﷺ قَالَ تَعَلَّمُوا كِتَابَ

اللَّهُ وَتَعَاهَدُوهُ اِقْتَنُوهُ وَتَغَنُّوْا بِهِ فَاَوَّلَ الَّذِي نَفْسِيْ بِيَدِهِ لَهٗوَ اَشَدُّ تَقَلُّبًا مِّنَ
الْمَخَاضِ فِي الْعُقُلِ . (سنن الدارمی ص ۲۳۹)

”حضرت عامرؓ فرماتے ہیں کہ جناب رسول اللہ ﷺ نے ارشاد فرمایا کہ کتاب اللہ سیکھو
اس کا خیال رکھو، اسے (یادداشت میں) جمع رکھو اور اسے خوش الحانی سے پڑھو۔ قسم اس
ذات کی جس کے قبضہ میں میری جان ہے، وہ اس سے بھی زیادہ تیزی سے نکل جاتا ہے
جیسے جننے والا تیار جانور اپنی رسیوں سے“۔

حدیث شریف میں ”تَغَنُّوْا بِهِ“ کا جملہ آیا ہے اس کی دو تفسیریں کی گئی ہیں ایک تو یہ کہ خوش الحانی سے
پڑھو، دوسری یہ کہ قرآن پاک کی وجہ سے مخلوق سے بے نیاز رہو۔

جو شخص قرآن پاک یاد کر کے بھلا دے اُس کے لیے شدید وعید آئی ہے، والعیاذ باللہ۔

(۱۵) عَنْ سَعْدِ بْنِ عُبَادَةَ أَنَّ رَسُولَ اللَّهِ ﷺ قَالَ مَا مِنْ رَجُلٍ يَتَعَلَّمُ الْقُرْآنَ

ثُمَّ يَنْسَاهُ اِلَّا لَقِيَ اللَّهَ يَوْمَ الْقِيَامَةِ وَهُوَ اَجْدَمٌ . (سنن الدارمی ص ۲۳۷)

”حضرت سعد بن عبادہؓ سے روایت ہے کہ جناب رسول اللہ ﷺ نے فرمایا کہ جو آدمی
بھی قرآن پاک سیکھتا ہے پھر بھول جاتا ہے وہ قیامت کے دن اللہ تعالیٰ سے جُذام کی
حالت میں ملے گا“۔

اللہ تعالیٰ ہم سب کو اپنی نافرمانی اور محصیت سے بچائے۔ تو فتنِ مرضیات اور اسلام پر استقامت بخشنے،
اپنی رضاء کاملہ نصیب فرمائے۔ آمین۔

دل تو چاہتا تھا کہ چالیس احادیث ہو جائیں۔ اسی لیے اس مضمون میں صرف احادیث اُن کے عنوانات
اور ترجمہ پر اکتفاء کیا تھا لیکن مضمون بہت طویل ہو جاتا۔ خدا کرے کہ کسی وقت یہ ارادہ پورا ہو جائے۔

حامد میاں غفرلہ

۲۵ جمادی الاولیٰ ۱۴۰۰ھ / ۱۳ اپریل ۱۹۸۰ء

